


پانی (Water)

باب
5

Students' Learning Outcomes

تدریسی مقاصد

- ◀ اس باب کے مطالعہ کے بعد طلبہ اس قابل ہو جائیں گے کہ:
- ◀ ان طریقوں کو بیان کر سکیں جن میں صاف پانی انسان اور دوسرے جانداروں کی ضروریات کو پورا کرنے کے لیے اشد ضروری ہے۔
- ◀ پانی کے ذرائع کی شناخت کر سکیں۔
- ◀ پانی کو آلودہ کرنے والی کثافتوں کی شناخت کر سکیں۔
- ◀ ناخالص پانی کو صاف کرنے کے مختلف طریقے تجویز کر سکیں۔
- ◀ ہمارے ملک میں پانی کے مختلف استعمالات بیان کر سکیں۔
- ◀ ہماری روزمرہ زندگی میں پانی کا تصرف جان سکیں اور پانی کے ضیاع کو کم کرنے کے طریقے تجویز کر سکیں۔



ہر شے پانی سے پیدا کی گئی ہے۔ (القرآن)

زمین اور اس کے ایٹموسفیئر میں پایا جانے والا سب سے عام کمپاؤنڈ پانی ہے۔ زمین کی سطح کا ستر فیصد (70%) سے زائد حصہ اس سے ڈھکا ہوا ہے۔ پانی مادہ کی تینوں طبعی حالتوں یعنی ٹھوس (برف)، مائع (پانی) اور گیس (پانی کے بخارات اور بھاپ) میں پایا جاتا ہے۔ پانی 0°C پر منجمد ہوتا اور 100°C پر ابلتا ہے۔ وہ ٹمپر پیچر جس پر پانی برف میں تبدیل ہوتا ہے اس کا نقطہ انجماد (Freezing Point) کہلاتا ہے۔ وہ ٹمپر پیچر جس پر پانی کھولنا شروع ہوتا ہے اس کا نقطہ کھولناؤ (Boiling Point) کہلاتا ہے۔

پانی (H₂O)

ہم جانتے ہیں کہ ہر چیز ایٹموں سے مل کر بنی ہے۔ ایٹمز مل کر مالیکیولز بناتے ہیں۔ پانی کے ایک مالیکیول میں تین ایٹمز ہوتے ہیں؛ دو ہائڈروجن (H) ایٹمز اور ایک آکسیجن (O) ایٹم۔ پانی کا ایک قطرہ پانی کے کروڑوں مالیکیولز پر مشتمل ہوتا ہے۔



5.1: پانی اور زندگی (Water for Life)

تمام جاندار اشیا کو زندہ رہنے کے لیے پانی کی ضرورت ہوتی ہے۔ پودے، مچھلیاں، کیڑے مکوڑے، پرندے اور دوسرے تمام جانوروں کو نشوونما کے لیے پانی کی ضرورت ہوتی ہے۔ پودوں کو فوٹو سنتھی سز (Photosynthesis) کے دوران خوراک بنانے کے لیے پانی کی ضرورت ہوتی ہے۔ کچھ پودے اور جانور صرف پانی میں رہتے ہیں۔ آبی جانور (Aquatic Animals) پانی میں حل شدہ آکسیجن گیس استعمال کرتے ہیں۔ آبی پودے پانی میں حل شدہ کاربن ڈائی آکسائیڈ (CO₂) استعمال کرتے ہیں۔

شکل 5.1 ہمارے جسم کو مختلف عملوں میں استعمال کرنے کے لیے پانی کی ضرورت ہوتی ہے۔

ہمارے جسم کو بھی پانی کی ضرورت ہوتی ہے۔ ہمارے جسم کا قریباً دو تہائی (Two-third) حصہ پانی سے بنا ہے۔ پانی کئی طریقوں سے ہماری مدد کرتا ہے۔ گرم موسم میں پانی ہمیں پسینے کے ذریعے ٹھنڈا رکھتا ہے جو زیادہ تر پانی ہے۔

دلچسپ معلومات

ہوسکتا ہے کہ ہم خوراک کے بغیر ایک ماہ تک زندہ رہیں لیکن پانی کے بغیر ہم ایک ہفتہ سے زیادہ زندہ نہیں رہ سکتے۔

مزید سوچیے!

پانی کس طرح زندہ رہنے میں ہماری مدد کرتا ہے؟



پانی کے متعلق حقائق

- پانی ہمارے خون کا 95%، دماغ کا 70% اور پھیپھڑوں کا 85% حصہ بناتا ہے۔ مجموعی طور پر ہمارے اجسام 60 سے 70 فی صد پانی پر مشتمل ہوتے ہیں۔
- ایک ٹماٹر تقریباً 95% پانی ہوتا ہے۔ ایک سیب 85% پانی ہوتا ہے۔
- خالص پانی کا کوئی رنگ، ذائقہ اور بو نہیں ہوتی۔



5.2: پانی کے ذرائع (Sources of Water)

پانی نہ صرف سطح زمین پر بلکہ اس کے نیچے بھی موجود ہے۔

5.2.1: زمین کی سطح پر پانی (Surface Water)

زمین کی سطح پر تقریباً 97 فیصد پانی سمندروں میں پایا جاتا ہے۔ یہ نمکین پانی ہے۔ صرف 3 فیصد پانی تازہ پانی ہے جو سطح زمین پر، ہوا میں (آبی بخارات) اور زیر زمین موجود ہے۔

شکل 5.2: زمین کو پانی کا ستارہ بھی کیوں کہا جاتا ہے؟

سمندری پانی (Ocean Water)

سمندری پانی، خالص پانی میں حل شدہ گیسوں اور نمکیات کا مکسچر ہے۔ سمندری پانی میں حل شدہ اہم گیسوں نائٹروجن، آکسیجن اور کاربن ڈائی آکسائیڈ ہیں۔ اہم حل شدہ نمکیات سوڈیم کلورائیڈ (عام نمک)، میگنیشیم کلورائیڈ، میگنیشیم سلفائیڈ اور کیلیم سلفائیڈ وغیرہ ہیں۔ سمندری پانی میں سب سے زیادہ پایا جانے والا نمک سوڈیم کلورائیڈ ہے۔ سمندری پانی نمکیات کی وجہ سے پینے کے قابل نہیں ہوتا۔ کچھ ممالک جیسا کہ سعودی عرب، کویت وغیرہ سمندری پانی سے نمکیات نکال کر اسے پینے کے قابل بناتے ہیں۔

تازہ پانی (Fresh Water)

زیادہ تر تازہ پانی منجمد ہے۔ منجمد پانی پہاڑوں پر برفانی تودوں یا گلیشئرز کی شکل میں پایا جاتا ہے۔ برف (Snow)، برف کی تہوں کی شکل میں سال ہا سال تک جمع ہوتی رہتی ہے۔ برف کی یہ تہیں گلیشئرز (Glaciers) کہلاتی ہیں۔ تازہ پانی ندیوں، دریاؤں، جھیلوں اور تالابوں میں بھی پایا جاتا ہے۔ بعض جگہوں پر جہاں زمین نشیبی ہے وہاں سال کا کچھ حصہ پانی کھڑا رہتا ہے اور زمین کو گیلیا کر دیتا ہے۔ ایسی جگہیں دلدلی علاقے (Wetlands) کہلاتی ہیں۔ پگری (Pugri)، گر (Kur) اور کھاڑکی (Kharki) صوبہ سندھ میں چند دلدلی علاقے ہیں۔ دلدلی علاقوں میں پانی مٹی میں جذب ہو کر گراؤنڈ واٹر یا زیر زمین پانی بن جاتا ہے۔

5.2.2: زیر زمین پانی (Water Beneath the Surface of Earth)



شکل 5.3: کچھ لوگ زیر زمین پانی کو سطح پر لانے کے لیے ہینڈ پمپ استعمال کرتے ہیں۔

یاد کریں کہ جب بارش ہوتی ہے تو بارش کا پانی کہاں جاتا ہے! بارش کا پانی بخارات بن سکتا ہے، سطح زمین پر بہ سکتا ہے یا زمین میں جذب ہو سکتا ہے۔ زمین میں جذب ہو جانے والا پانی گراؤنڈ واٹر (Ground Water) ہے۔ زیر زمین پانی کہلاتا ہے۔ زیر زمین پانی کے ذخیرے (Aquifer) کی اوپری سطح واٹر ٹیبل (Water Table) کہلاتی ہے۔ واٹر ٹیبل سال کے دوران بدلتا رہتا ہے۔ بارشیں ہونے سے یہ بلند ہو جاتا ہے۔ خشک سالی کے دوران یہ نیچے چلا جاتا ہے۔ لوگ زیر زمین پانی کو سطح تک لانے کے لیے کنویں کھودتے ہیں۔

کچھ جگہوں پر زبر زمین پانی کا لیول بلند ہو جاتا اور مٹی کی سطح کے قریب پہنچ جاتا ہے۔ یہ پانی گیزر (Geyser) یا چشمے (Spring) کی شکل میں باہر نکل سکتا ہے۔ نھیاگلی (خیبر پختون خوا) پاکستان میں کئی قدرتی چشمے پائے جاتے ہیں۔

5.3: پانی کی کثافتیں (Impurities of Water)

ہمیں پینے کے صاف پانی کی ضرورت ہوتی ہے۔ ہمارے آبی ذخائر پانی میں کثافتوں کی وجہ سے ناکارہ ہوتے جا رہے ہیں۔ پانی میں جراثیم، نمکیات، گرد و غبار اور کیمیکلز ہو سکتے ہیں۔

پانی میں ضرر رساں مادوں کا شامل ہونا پانی کی آلودگی (Water Pollution) کہلاتا ہے۔

پانی میں موجود ضرر رساں مادے آلودہ کار (Pollutants) کہلاتے ہیں۔

ہم پانی کے آلودہ کاروں کو مختلف گروپس میں تقسیم کر سکتے ہیں۔

1- بیکٹیریا، وائرس اور دوسرے خوردبینی جاندار (Microorganisms) بیماریاں پھیلانے والے آلودہ کار ہوتے ہیں۔

2- تیزاب اور نمکیات وغیرہ پانی میں حل ہونے والے آلودہ کار ہیں۔ یہ آلودہ کار پانی میں الچی کی نشوونما بڑھا سکتے ہیں۔ پانی میں

الچی کی موجودگی دوسرے پودوں تک سورج کی روشنی کو پہنچنے سے روکتی ہے۔ پودے پانی میں خوراک تیار نہیں کر پاتے اور مر جاتے

ہیں۔ نتیجتاً مچھلیاں اور دوسرے آبی جانور بھی مرنے لگتے ہیں۔

3- تیل، پلاسٹک اور کیڑے مارا دویات بھی پانی کے تمام پودوں اور جانوروں کے لیے نقصان دہ ہیں۔

مزید سوچیے!

آپ پیدل پہاڑی سفر کر رہے ہیں اور پیاسے ہیں۔ کیا آپ کسی ندی سے پانی پیئیں گے؟ کیوں یا کیوں نہیں؟

آبی آلودگی کے ذرائع (Sources of Water Pollution)

آبی آلودگی کے اہم ذرائع میں انسانی فضلات، صنعتی فضلات اور بارشی پانی کے ساتھ بننے والے کیمیکلز شامل ہیں۔

انسانی فضلات (Human Wastes)

لوگ گھروں کا آلودہ پانی نکاسی نالیوں میں بہا دیتے ہیں جو اسے دریاؤں میں لے جاتی ہیں۔ گھروں کے آلودہ پانی میں چکنائی،

ٹائیلٹ کے فضلات، خوراک کے ذرات، ڈٹرجنٹس (Detergents) اور نقصان دہ بیکٹیریا وغیرہ شامل ہوتے ہیں۔ یہ انسانی فضلات

انسانوں میں بیماریوں کا باعث بنتے اور آبی حیات کو نقصان پہنچاتے ہیں۔



صنعتی فضلات (Industrial Wastes)

صنعتیں زہریلے کیمیائی مادوں کی ایک بڑی مقدار دریاؤں اور نہروں

میں خارج کرتی ہیں (شکل 5.4)۔ صنعتوں سے خارج ہونے والا دھواں اور زہریلی

گیسیں بارشی پانی کو تیزابی بارش بنا دیتی ہیں۔ یہ کیمیکلز مچھلیوں اور دوسرے آبی

جانوروں اور پودوں کو بھی ہلاک کر سکتے ہیں۔

شکل 5.4: صنعتی آبی ذخائر میں کیمیکلز شامل کرتی ہیں۔



شکل 5.5 کھادیں بھی آبی آلودگی کا باعث بنتی ہیں۔

کھادیں (Fertilizers)

کسان اپنی فصلوں میں کھادیں اور کیڑے مار دویات استعمال کرتے ہیں (شکل 5.5)۔ بارش کا پانی ان کیمیکلز کو آبی ذخائر تک لے جاتا اور آبی آلودگی کا باعث بنتا ہے۔ یہ آلودہ پانی آبی جانوروں اور پودوں کے لیے مناسب نہیں ہوتا۔

کیا آلودہ پانی پینے کے قابل ہوتا ہے؟ (اجتماعی سرگرمی)

سرگرمی 5.1

آپ کو ضرورت ہوگی

• چار گلاس • نہری پانی • تالاب کا پانی • نل کا پانی • روشنائی

طریقہ کار

- 1- چار گلاس لیں۔ گلاس نمبر 1 میں کچھ نہری پانی، گلاس نمبر 2 میں تالاب کا کچھ پانی اور گلاس نمبر 3 اور نمبر 4 میں نل کا کچھ پانی ڈالیں۔
- 2- گلاس نمبر 4 میں روشنائی کے چند قطرے ڈالیں۔
- 3- سرگرمی میں حصہ لینے والے ساتھیوں سے پوچھیں کہ وہ ان گلاسوں میں سے کس کا پانی پینا پسند کریں گے۔
- 4- اُن کے جوابات کی روشنی میں آپ نے اس سرگرمی سے کیا نتیجہ اخذ کیا؟


کھاد الٹی کی افزائش کو کس طرح متاثر کرتی ہے؟

سرگرمی 5.2

آپ کو ضرورت ہوگی

• شیشے کی دو بوتلیں • نل کا پانی • تالاب کا پانی • کھاد

طریقہ کار



- 1- شیشے کی بوتلوں پر A اور B لکھیں۔
- 2- ہر بوتل تین چوتھائی پانی سے بھریں۔
- 3- بوتلوں کے باقی ماندہ حصوں کو بھرنے کے لیے تالاب سے پانی ملائیں۔
- 4- صرف بوتل A میں کھاد کی تھوڑی سی مقدار ڈالیں۔
- 5- دونوں بوتلوں کو دھوپ میں رکھ دیں۔
- 6- ایک ہفتہ کے لیے ہر روز بوتلوں کا مشاہدہ کریں۔

سوچنے کی باتیں

- i- بوتل A میں زیادہ الٹی کیوں تھی؟
- ii- کیا آپ کھیتوں کے قریب تالاب یا جمیل میں الٹی کی افزائش کی وضاحت کر سکتے ہیں؟

ہلکا اور سخت پانی (Soft and Hard Water)




ایسا پانی جس میں صابن زیادہ جھاگ بنائے ہلکا پانی (Soft Water) کہلاتا ہے۔ ہمارے گھروں میں استعمال ہونے والا پانی عموماً ہلکا ہوتا ہے۔ ایسا پانی جس میں صابن زیادہ جھاگ نہ بنائے بلکہ پھسکیاں بنائے، سخت پانی (Hard Water) کہلاتا ہے۔ سمندری پانی سخت پانی ہے۔ جب کلورائیڈ، سلفائیٹ یا کاربونیٹ کے نمکیات پانی میں حل ہوں تو پانی سخت بن جاتا ہے۔

مزید سوچیے!

شہروں اور قصبوں میں گھروں کو پانی کی فراہمی سے پہلے اسے صاف (Purify) کیوں کیا جاتا ہے؟

5.4: پانی کو صاف کرنا (Cleaning of Water)

پانی میں جراثیم، گردوغبار، نمکیات اور دوسری اشیاء حل ہو سکتی ہیں۔ پانی پینے سے پہلے ان تمام اشیاء کو پانی سے نکالنا اشد ضروری ہے۔ اشیاء یا کثافتوں کو پانی سے نکلانے کے عمل کو پانی کی تخلیص (Purification of Water) کہتے ہیں۔ ہم پانی کی تخلیص کے لیے درج ذیل طریقے استعمال کر سکتے ہیں۔



1- فلٹریشن کے ذریعہ (By Filtration)

تجربہ گاہ میں ہم چھوٹے پیمانے پر پانی کی اس طریقہ سے تخلیص کر سکتے ہیں۔ ناخالص پانی ایک فلٹر پیپر میں سے گزارا جاتا ہے۔ معلق ذرات اور غیر حل شدہ نمکیات فلٹر پیپر پر رہ جاتے ہیں جبکہ صاف پانی بیکر میں حاصل ہو جاتا ہے۔ پانی میں موجود حل شدہ کثافتیں الگ کرنے کے لیے مخصوص جھلیاں (Membranes) استعمال کی جاسکتی ہیں۔ ان جھلیوں میں پانی سے حل شدہ اشیاء کو الگ کرنے کے لیے بہت ہی باریک سوراخ ہوتے ہیں۔

2- اُبال کر (By Boiling)

شکل 5.6: لیبارٹری میں، پانی کی تخلیص کے لیے فلٹر پیپر استعمال کیا جاتا ہے۔

اُبالنا پانی کی تخلیص کا محفوظ ترین طریقہ ہے۔ دیہاتوں میں لوگ پینے کے پانی کی تخلیص کے لیے اس طریقہ کو آسانی سے استعمال کر سکتے ہیں۔ پانی میں موجود بیکٹیریا، جراثیم اور دوسرے مائیکرو آرگنزمز پانی کو 15 سے 30 منٹ تک اُبال کر ہلاک کیے جاسکتے ہیں۔ پینے سے پہلے پانی کو ٹھنڈا کر لیا جاتا ہے۔

3- کلورینیشن کے ذریعہ (By Chlorination)

اگر اُبالنا ممکن نہ ہو تو ہم گھروں میں استعمال ہونے والی مائع پینے کے پانی میں ملا سکتے ہیں۔ پینے میں کلورین ہوتی ہے۔ اس مقصد کے لیے پانی کو صاف برتن میں رکھیں۔ پینے یا کلورین کی مقدار نیچے دیے گئے جدول کے مطابق ملائیں۔

5 تا 6 فی صد مائع کلورین پینے	صاف پانی کا حجم
3 قطرے	1 لٹر
5 قطرے	2 لٹر
1/8 چائے کا چم	1 گیلن

4- پھسکلروی کا استعمال (By Using Potash Alum)

ہم پانی کی تخلیص کے لیے اس میں پھسکلروی ڈال سکتے ہیں۔ پانی میں ریت، مٹی اور دوسری معلق کثافتیں نیچے بیٹھ جائیں گی۔ نتھارنے کے بعد پانی خالص ہو جائے گا۔




لاہور شہر میں، ضلعی حکومت نے ٹیوب ویلز کے نزدیک واٹر فلٹریشن پلانٹ نصب کیے ہیں تاکہ شہریوں کو خالص صاف پانی مہیا کیا جاسکے۔

کیا آپ جانتے ہیں؟

- ☆ قدرتی چشمے میں آنے والے پانی میں گندھک (Sulphur) موجود ہو سکتی ہے۔ گندھک کی موجودگی اس پانی کو جراثیموں سے پاک کر دیتی ہے۔
- ☆ لوگ جلدی بیماریوں کے علاج کے لیے ایسے چشمے کا پانی استعمال کرتے ہیں۔
- ☆ ہر سال بچوں کی ایک کثیر تعداد پانی سے پیدا ہونے والی بیماریوں جیسا کہ اسہال (Diarrhoea) کی وجہ سے مر جاتے ہیں۔

عمل کشید (Distillation)

ہم نل کا صاف پانی استعمال کرتے ہیں، لیکن یہ خالص نہیں ہوتا۔ اس میں کچھ نمکیات اور بیکیٹریا ہو سکتے ہیں۔ ہم پانی سے کثافتیں الگ کرنے کے لیے کشید کا عمل استعمال کر سکتے ہیں۔ سادہ عمل کشید (Simple Distillation) میں پانی کو بھاپ میں تبدیل کرنے کے لیے گرم کیا جاتا ہے۔ پھر بھاپ کو ٹھنڈا کر کے کشید شدہ پانی حاصل کیا جاتا ہے (شکل 5.7)۔



ناخالص پانی ایک بند برتن (فلاسک) میں اُبالا جاتا ہے۔ کھولتے ہوئے پانی کی سطح سے آبی بخارات نالی سے ہوتے ہوئے کنڈنسر میں سے گزرتے ہیں۔ کنڈنسر (Condenser) وہ ٹیوب ہے جس کے باہر ایک بڑی ٹیوب ہوتی ہے جس میں سے آبی بخارات کو ٹھنڈا کرنے کے لیے ٹھنڈا پانی گزرا جاتا ہے۔ آبی بخارات کنڈنسر میں سے گزرتے ہوئے حرارت خارج کرتے ہیں اور مائع پانی میں تبدیل ہو جاتے ہیں۔ کشید شدہ پانی ایک الگ برتن (بیکر) میں اکٹھا کر لیا جاتا ہے۔ ٹھوس کثافتیں فلاسک کے پینڈے میں رہ جاتی ہیں۔

شکل 5.7: ہم عمل کشید سے خالص ترین پانی حاصل کر سکتے ہیں۔

عمل کشید

سرگرمی 5.3

- ☆ آپ کو ضرورت ہوگی
- ☆ نمکین پانی
- ☆ پلاسٹک شیٹ
- ☆ چھج
- ☆ ٹیپ
- ☆ ایک چھوٹا کپ
- ☆ شیشے کی گولی یا پتھر کا ٹکڑا
- ☆ ایک شیشے کا پیالہ

طریقہ کار

- 1- شیشے کے پیالے میں نمکین پانی کی کچھ مقدار لیں۔ پیالے کے درمیان میں ایک چھوٹا کپ رکھیں۔
 - 2- پلاسٹک شیٹ کے ساتھ پیالے کو ڈھانپ دیں۔ پلاسٹک کی شیٹ کو اپنی جگہ پر برقرار رکھنے کے لیے ٹیپ استعمال کریں۔ پلاسٹک شیٹ پر شیشے کی گولی یا پتھر کا ٹکڑا رکھیں۔
 - 3- کئی گھنٹوں تک اس سامان کو دھوپ میں رکھیں۔
 - 4- پلاسٹک شیٹ اور کپ پیالے سے ہٹائیں۔
- پیالے سے پانی کو بخارات بن کر اڑنے دیں۔ پیالے اور چھوٹے کپ کے پینڈے کا مشاہدہ کریں۔

سوالات

- i- پیالے اور کپ کے پینڈے میں آپ کو کیا نظر آیا؟
- ii- کپ میں پانی کہاں سے آیا؟

5.5: پانی کے استعمالات (Uses of Water)

پاکستان کے لوگ پانی کو گھروں میں، فصلوں میں، صنعتوں میں اور پین بجلی پیدا کرنے کے لیے استعمال کرتے ہیں۔

گھروں میں (In Homes)

ہمارے گھروں میں پانی کی ایک کثیر مقدار استعمال کی جاتی ہے۔ ہم کپڑوں اور برتنوں کی دھلائی، صفائی، دانتوں کی صفائی، ٹائیلٹ کی صفائی، کھانا پکانے اور پینے کے لیے پانی استعمال کرتے ہیں۔ لوگ زیادہ تر پانی اپنے باورچی خانے اور غسل خانوں میں استعمال کرتے ہیں۔

فصلوں میں (In Agriculture)

پودوں کو افزائش کے لیے پانی کی ضرورت ہوتی ہے۔ ہمارے کسان تازہ پانی فصلیں اور سبزیاں اگانے کے لیے کھیتوں میں استعمال کرتے ہیں۔

بطور ذریعہ توانائی — پن بجلی (As a Source of Energy — Hydroelectricity)

پانی کی پوٹینشل انرجی ٹربائن کی چرخوں کو حرکت دینے کے لیے استعمال کی جاتی ہے۔ نتیجتاً ٹربائنز جنریٹروں کو چلاتی ہیں جو بجلی پیدا کرتے ہیں۔ اسے پن بجلی (Hydroelectricity) کہتے ہیں۔ پاکستان میں پانچ بڑے اور کئی چھوٹے پن بجلی کے منصوبے ہیں۔

صنعتوں میں (In Industries)

صنعتیں کئی طریقوں سے پانی استعمال کرتی ہیں۔ مشروبات اور کھانے پینے کی اشیاء بنانے والی صنعتیں پانی کو بطور خام مال استعمال کرتی ہیں۔ کارخانوں میں دھاتی سطحوں کو دھونے اور صاف کرنے کے لیے پانی استعمال کیا جاتا ہے۔ بھاری صنعتیں، تیل صاف کرنے والے کارخانے اور نیوکلیئرری ایکٹرز (Nuclear Reactors) ٹھنڈک پیدا کرنے کے لیے پانی استعمال کرتے ہیں۔

دلچسپ معلومات

پانی کو لوگ کشتی رانی، مچھلیاں پالنے اور تیراکی کے لیے بطور کھیل (Sports) بھی استعمال کرتے ہیں۔ ہم واٹر پارک (Water Park) میں پانی کے کھیلوں سے لطف اندوز ہو سکتے ہیں۔

پانی کیسے بچایا جائے؟ (How to Conserve Water?)

- زمین پر تازہ پانی ایک محدود مقدار میں ہے جسے ہم استعمال کر سکتے ہیں۔
- ہم درج ذیل باتوں پر عمل کر کے پانی بچا سکتے ہیں۔
- جب آپ اپنے دانتوں کو برش کریں تو کسی برتن میں پانی لے لیں اور ٹپ (Tap) کو بند رکھیں۔
- پھلوں اور سبزیوں کو کسی برتن میں دھوئیں۔
- بہتے ہوئے پانی میں برتن مت دھوئیں۔
- واشنگ مشین میں بیک وقت زیادہ کپڑے دھوئیں۔
- اگر آپ کا باغیچہ (Lawn) ہے تو اسے صبح سویرے یا بعد دوپہر پانی دیں تاکہ دھوپ سے پانی بخارات بن کر نہ اڑے۔
- باقاعدگی سے پانی کے پائپوں کی لیکج (Leakage) کو چیک کریں اور انہیں فوراً مرمت کروائیں۔

پیمپوں، تیل صاف کرنے والے کارخانوں، کیمیائی صنعتوں، بھاری مکینیکل صنعتوں اور نیوکلیئر

پاور پلانٹس کو پانی درج ذیل طریقوں سے بچانا چاہیے۔

- پانی کو دوبارہ استعمال کر کے
- پانی کا کم استعمال کر کے
- پانی کی ری سائیکلنگ کر کے

سائنس، ٹیکنالوجی اور معاشرہ

اہم نکات

- ▶ پانی زندگی کے لیے اہم ترین جزو ہے۔ پودے، مچھلیاں، انسیکٹس، انسان اور دوسرے تمام جانوروں کو زندہ رہنے کے لیے پانی کی ضرورت ہوتی ہے۔
- ▶ پانی نہ صرف زمین کی سطح پر بلکہ اس کے نیچے بھی موجود ہے۔
- ▶ دریا، جھیلیں، تالاب، گلیشیرز، چشمے وغیرہ تازہ پانی کے ذرائع ہیں۔ پانی بحر اور بحیروں میں بھی پایا جاتا ہے۔
- ▶ ضرر رساں اور غیر ضروری اشیاء پانی کو آلودہ کر رہی ہیں۔
- ▶ مائیکرو آرگنزمز، تیزاب، تیل، جراثیم کش ادویات وغیرہ پانی کے آلودہ کار ہیں۔
- ▶ مختلف کثافتوں کو ختم کرنے کا عمل پانی کی تخلیص کہلاتا ہے۔ ہم پانی کو فلٹریشن، اُبال کر، کلورینیشن اور پھیلڈی ملا کر صاف کر سکتے ہیں۔
- ▶ ہم پانی گھروں میں، کھیتوں میں، صنعتوں میں اور پین بجلی پیدا کرنے کے لیے استعمال کرتے ہیں۔
- ▶ پانی ہمارا قیمتی اثاثہ ہے۔ ہمیں پانی کو ضائع ہونے سے بچانا چاہیے۔

سوالات

-1 درست اصطلاح لکھ کر نیچے دیا گیا ہر فقرہ مکمل کریں۔

- i برف کی بڑی تہیں کہلاتی ہیں _____
- ii پانی کی کثافتوں کو الگ کرنے کا عمل _____
- iii دریا، جھیلیں اور تالاب ذرائع ہیں _____
- iv پانی میں موجود ضرر رساں اور غیر ضروری اشیاء _____
- v ہوا میں زہریلی گیسوں بارش پانی سے عمل کر کے بناتی ہیں _____

-2 درج ذیل میں درست جواب پر دائرہ لگائیں۔

- i پینے کے پانی کے ذرائع آلودہ ہو سکتے ہیں:
 - (الف) قدرتی مادوں سے
 - (ب) کھیتوں اور سڑکوں سے پانی کے ساتھ بہہ کر آنے والے مادوں سے
 - (ج) جنگلات سے
 - (د) پہاڑوں سے
- ii زمین پر دستیاب پانی میں تازہ پانی کی فی صد مقدار کیا ہے؟
 - (الف) 3%
 - (ب) 5%
 - (ج) 10%
 - (د) 15%
- iii ہم پانی کی خالص ترین شکل حاصل کر سکتے ہیں:
 - (الف) پانی کو اُبال کر
 - (ب) عمل تقطیر سے
 - (ج) ٹیوب ویل سے
 - (د) دریاؤں سے
- iv بھاری مکینیکل صنعتیں پانی کی کثیر مقدار کس مقصد کے لیے استعمال کرتی ہیں؟
 - (الف) ٹھنڈک کے لیے
 - (ب) منجمد کرنے کے لیے
 - (ج) دھونے کے لیے
 - (د) ضائع کرنے کے لیے

-v پانی کی آلودگی کا ذریعہ نہیں ہے:

- (الف) انسانی فضلہ
(ب) کھادیں
(ج) صنعتی فضلہ
(د) بارش کا صاف پانی

-3 مختصر جوابات دیں۔

- i تازہ پانی کیوں اہم ہے؟
-ii تازہ پانی زیادہ تر کہاں پایا جاتا ہے؟
-iii زمین کا زیادہ تر پانی نمکین کیوں ہے؟
-iv اگر پانی پہاڑی سے نیچے سمندر کی طرف بہے تو بہتا ہوا تازہ پانی کن طریقوں سے آلودہ ہوتا ہے؟
-v وجہ بیان کریں کہ کیوں شفاف پانی ضروری نہیں کہ پینے کے قابل بھی ہو؟


-4 پانی زندگی کا اہم ترین جزو کیسے ہے؟ وضاحت کریں۔

-5 پانی کس طرح ناخالص بن جاتا ہے؟

-6 پانی صاف کرنے کے چند طریقے بیان کریں۔

-7 ہم پانی کو کیسے محفوظ بنا سکتے ہیں؟

-8 نیچے دیا گیا تصوراتی نقشہ (Concept Map) مکمل کریں۔



Safe water is our right!

محفوظ پانی ہمارا حق ہے!

محفوظ پانی تک رسائی ہر انسان کا بنیادی حق ہے۔ آلودہ پانی سب لوگوں کی طبعی اور معاشرتی صحت کو نقصان پہنچاتا ہے۔ یہ انسان کے وقار کی توہین ہے۔
(اقوام متحدہ 2003)

مزید معلومات کے لیے وزٹ (Visit) کریں۔

For more information visit:

- <http://en.wikipedia.org/wiki/Water>
- http://www.drinktap.org/kidsdnn/Portals/5/story_of_water/html/facts.htm

کمپیوٹر لنکس